

IL-BIDWI

FOLJU MAHRUG DARBTEJN FIX-XAHAR MID-DIPARTIMENT TAL-BIEDJA

Editor, C. Zammit-Marmarà M.B.E.

Nru. 32

L-ERBGHA, L-1 TA' MARZU, 1944.

Nru. 32

IL-BIEDJA GHAZ-ZMIEN LI GEJ

(Sejha lill-Bdiewa mis-Sur H. HIRST, M.Sc., N.D.A., N.D.D., A /Direttur tal-Biedja)

IL-GWERRA giebet risq lill-biedja b'mod li qatt hadd ma basar bih. Minn faqar, prezzijiet baxxi ta' prodotti u dejn li dawn ikkagunaw, il-biedja tal-pajjiż irnexxielha tkompli miexja, bis-saħħa ta' l-iżvilupp ta' l-annimali tar-raba', sakemm—kważi sal-bidu ta' l-assedju li kellna—bil-kemm kienet tifti.

Ma' tul l-assedju l-bdiewa kienu xxurtjati li l-kontroll ta' l-affarijiet tal-biedja kien f'idejn id-Dipartiment tal-Biedja, li, għalkemm qiegħed l-interess tal-pajjiż qabel kollox, fehem sewwa illi l-bdiewa għandhom ikollhom qligħ xieraq, anzi qligħ tajjeb, għax-xogħol tagħhom taht l-agħar kondizzjonijiet. F'xi pajjiżi l-kontroll tal-prodotti tal-biedja thalla f'idejn Dipartiment tat-Tqassim ta' l-Ikel li kien immexxi minn nies li ma jifhmux fil-biedja.

Nies pubbliċi għolja wahħlu fil-bdiewa li talbu prezzijiet bil-bosta għoljin għall-prodotti li kienu meħtieġa għall-hajja. Il-bdiewa, għandna nistqarru, li huma nies li hadmu iebes u li ippruvaw jiksbu l-aħjar prezzijiet meta l-prodotti kellhom suq tajjeb, u b'hekk iħallsu ftit minn djunhom u biex iwarribu xi ħaġa biex jixtru annimali u jagħmlu dak li jinħtieġ meta ż-żmien u l-kondizzjonijiet jippermettu.

Il-ftit bdiewa li hasbu minn qabel u kellhom xi raba' saqwi fil-kohor, għamlu flus sewwa; iżda dawk tal-baġħli u hafna oħra n magħhom, ma qalghux hliet biex jħallsu dejn-hom u biex iwarribu xi ftit flus għaž-żmien li gej.

Bħala missier, id-Dipartiment tal-Biedja, ha interess għall-gid tal-bdiewa. Huwa inkoraġġixxa prezzijiet tajbin, iżda ma halliex prezzijiet eżagerati għaliex dawn kienu joħolqu għana falz għal ftit żmien li l-lum jew għada kien jispicċa fix-xejn.

Prezzijiet garantiti u sussidjati bi produzzjoni iżjed milli jiffah is-suq tal-pajjiż tista' biss iggib taħwid fis-swieq. Prezzijiet għoljin fil-pajjiż ma jhallux li wiehed jesporta bi qligħ u jhajru lill-konsumatur għal dawk il-prodotti li jigu b'orħos minn barra. Il-bdiewa għandhom jiftakru illi l-bdiewa jagħmlu mill-ħamsa waħda tal-popolazzjoni ta' dawn il-gżejjer u għalkemm il-biedja hi l-vera u l-unika industria ta' dawn il-gżejjer, il-bżonnijiet u l-interessi ta' l-erba' parti l-oħra tal-popolazzjoni jhtieġ li jitqiesu u jigu moqdija.

Il-bdiewa għandhom ukoll jiftakru illi s-sussidju kbir li ngħata għall-prodott tal-patata tax-xitwa tal-1942-1943 u tal-qmugħ tal-1942 u 1943 ġew minn flus Imperjali—jigħferi minn bwiet min iħallas it-taxxi fl-Ingilterra. Dawn is-sussidji kien hemm raġuni għalfejn jingħataw dak iż-żmien għaliex bihom il-produzzjoni żdiedet u b'rihet hekk il-poplu sab x'jiekol fi żmien meta Malta kienet imblukkata. Issa illi l-Mediterran jinsab miftuħ u jistgħu jingiebu hwejjeg ta' l-ikel meħtieġa, il-bżonn illi nieħdu l-iżjed produzzjoni qawwija mill-art m'għadux hekk jinhass. Il-flus ta' Fondi Imperjali jhtieġ issa jmorru, safejn hu possibbli, minn sussidji lokali, għal hwejjeg iżjed neċessarji tal-gwerra.

Għalkemm il-gwerra tbiegħdet minn din l-art, aħna għad irridu nirbħuha u l-flus jhtieġ imorru f'dak li jinħtieġ biex is-soldati tagħna jkollhom l-aħjar armi biex jitnaqqas it-telf tal-hajja u biex in-nies ta' l-Ewropa meħlusa jkun u jistgħu jigu mitmugħin, imlibbsin u jkollhom x'im-

kien fejn joqogħdu. Minn hekk il-bdiewa għandhom jaraw illi ma hemmx iżjed ċans illi l-bidwi jkollu sussidju.

Minn hekk jidher ukoll illi l-biedja trid issib hi stess is-salvazzjoni tagħha. F'dan ix-xogħol id-Dipartiment tal-Biedja jinsab lest biex juri t-trieq.

Id-Dipartiment tal-Biedja jixtieq li ma jhallix il-biedja tal-pajjiż terġa' taqa' lura fil-falliment u djun li kienet fih fl-imghoddi. Tiħdux għal dawk in-nies li jigu jghidul-kom li aħjar kif konna qabel jekk ma tixtix li terġgħu tibdew taħdmu, tista' tgħid, għalxejn. Forsi aħna ggħildna din il-gwerra—sofnejna t-telf ta' hbieb u qraha mill-attakki tal-ghadu u bqajna neqsin minn hafna affarijiet—biex nergħu biss għaž-żmien l-imghoddi tal-faqar, injuranza, għajb u dejn? Għax dak hu li jfissor iż-żmien tas-soltu għan nies tar-raba'. Dak ir-raġel li jrid li mmorru lura għaž-żmien ta' qabel il-gwerra, għal dak li jolqot il-biedja, hu iktarx wiehed minn dawk li fl-imghoddi għamel qligħ tajjeb mix-xogħol tal-bidwi. Id-Dipartiment tal-Biedja jrid li l-bidwi jkun kapaċi jikkultiva prodotti li tagħhom nafu żgur li jsib bejgħ bi prezz xieraq, għalkemm mhux bilfors garantit; irid li huwa jkollu sigurtà fuq il-qbiela biex ikun jista' jgħib il-quddiem ir-raba' tiegħu bl-istess tama daqs wiehed li għandu r-raba' tiegħu, u li, maðankollu, ikun jista' jagħmel dan mingħajr ma jimpjega l-kapital tiegħu biex jixtri. Hu jrid illi l-bidwi jkollu l-flus jew meżzi biex issellifhom b'imghax żgħir biex ikun jista' jixtri żerriegħa, demel artifiċjali, u bhejjem tar-raba'. Fuq kollox, jixtieq li jsegred l-injuranza, li jharreg il-bdiewa għaž-żmien fil-metodi moderni tal-biedja, u biex imexxi 'l quddiem industrija godda bħalma hi dik li tagħmel il-bacon, u l-produzzjoni taż-zerriegħa tal-hxejjex u tal-fjuri għas-safar.

Malta tista' u għandha jkollha minnha nfisha biżżejjed annimali tar-raba'. Aħna nistgħu nipprovd u kemm neħtieġu hali, bajd, ħaxix u laħam għall-konsum tal-pajjiż. Biex niksbu dan, il-Gvern ta l-kelma biex igib l-aħjar annimali tar-razza u biex ikabbar is-saqwi b'mod illi aħna ma jkoll-niex bżonn ingibu ġwież minn barra.

Kullma jkun jinħtieġna, li ngibu minn barra huwa l-ful, qamħ ir-rum, qaraboċ, u żerriegħa tal-qoton. Ir-raba' tagħna jigi mdemmel tajjeb bis-saħħa ta' dawn l-annimali. Il-bdiewa jafu x'jista' jsir bl-industrija tal-majjali—billi tiġi ipprojbita l-importazzjoni tal-gziegħ hajt u tal-porku frisk fil-mument tajjeb—u billi l-Gvern gieb minn barra razza pura ta' hnieżer bojod kbar u daħħal metodi godda tat-tilqim kontra l-mard, aħna mhux biss kellna biżżejjed majjali fil-pajjiż, iżda wkoll zidna l-konsum tal-porku billi kien ta' l-aħjar kwalità, naqqasna hafna l-mard minn fuq l-annimali u ipprovdajna ruħna bi kwantità saħħa ta' demel.

Dak li sar għall-majjali jista' jsir għall-hali, bajd, ċanga, inbid, bacon u ġobon—basta l-bdiewa jimxu fuq dak li juri id-dipartiment. Fis-swieq tal-prodotti, iżda, il-bdiewa jaħdmu huma stess is-salvazzjoni tal-biedja.

L-ewwelnett jinħtieġ illi jigu ikkultivati dawk il-prodotti u biss kemm jinħtieġ minn-hom għall-konsum tal-pajjiż. Il-Kontroll tal-ħaxix li għamel il-Gvern, issa jagħtina fughix naraw dwar il-kwantità tal-bżonnijiet tal-pajjiż. Għaldaqsekk, jekk il-bdiewa jixtiequ huma jistgħu jirrangaw malajr il-produzzjoni skond ma jinħtieġ il-pajjiż, mingħajr ma nittantaw nagħmlu prezzijiet għolja.

La l-prezzijiet ma jkunux għoljin ikun jinħtieġ illi l-bdiewa jiksbu l-parti l-kbira tal-prezz li bih jinbiegħ il-

(Jissokta fil-faċċata 3)

KORRISPONDENZA

IL-BIEDJA WARA L-GWERRA

Sur Editur,

Prodott iehor li jinbaghat ghas-safar bi kwantità mhux hażin huwa l-basal, iżda, jishgobbina ngħidu, li għalkemm il-patata ta' Malta, meta tkun magħżula u ippakkjata kif imiss, kienet imfittxa tajjeb fl-aħjar swieq, il-basal tagħna ffit li xejn qatt qajjem interess fix-xerrejja ta' barra.

Sa ċertu pont ix-xerrejja kelliom raġun biex ibiġhu għaliex il-kwalità, il-varjetà u l-ippakkjar tal-basal Malti ma kien qatt dak li jista' jhajjar lil min ifittxu.

Barra minn dan, iż-żmien li fih wiehed kellu ċans li jesperta, kien qasir wisq. Il-basal ta' l-Eġittu kien jibqa' jiġi esportat sakemm tibda l-esportazzjoni tal-basal ta' Spanja u għalhekk l-intervall kien minn dejjem qasir wisq biex wiehed jilhaq jaqbad suq bil-prodott tagħna.

Il-kwalità tal-basal tagħna kienet mill-agħar. Biex wiehed jilhaq ffit fil-ħin, hafna mill-prodott kien jinqala' kmieni u xi daqqiet kien ikun għadu ilma. Il-varjetà kienet ibbastardat ruhha b'mod li għe żmien li ma kontx tagħraf jekk fil-qfief kienx ikun sura ta' basal jew ta' pipi. Id-Dipartiment tal-Biedja, f'dawn l-aħħar snin, kien għamel minn kollox biex jirranga l-affarijiet, kemm f'dik li hija kwalità u kemm ukoll f'dak li huwa ippakkjar, iżda kien jinhtieg kontroll aktar qawwi u akbar biex wiehed irawwem u jipperswadi lill-bdiewa u lill-esportaturi, sistemi godda.

Meta kienet inqalghet il-gwerra ċivili Spanjola, kif kien gara fil-patata, kien gara fil-basal. It-talba kibret qatigh u li kieku l-prodott tagħna kien kif imissu jkun konna nirbhu mhux biss is-suq Ingliż, iżda swieq oħra wkoll. L-uniku riżultat li hadna mill-vantaġġ tal-gwerra ċivili Spanjola dwar il-basal, kien dak li aħna wrejna lil hafna pajjiżi kemm il-kwalità tal-basal tagħna kienet mill-agħar.

Jehtieg għalhekk li naħsbu sewwa minn issa biex irawwu varjetà tajba u neqridu għal dejjem il-varjetà bagħlija li għad bagħghelna. Il-Ferġha taż-Żrieragh tad-Dipartiment qiegħda taħdem b'herqa kbira għal dan il-ħsieb u nittamaw li r-riżultati jkunu tajba. Il-basal Eġizzjan u Spanjol huwa sabih u tajjeb, iżda hemm kwalità ta' basal iehor, li f'Malta kienet ingiebet iż-żerriegħa tiegħu mill-Argentina u mill-Ungerija, li mhux biss iħajrek, iżda isah-ħrek: kulur id-deheb, tajjeb fit-togħma u jzomm żmien twil.

L-aħjar kwalità ta' basal li għandna f'Malta bħalissa huwa dak magħruf bħala basal tas-Sigġiewi. Għalkemm jilhaq ffit aktar imwajhar mill-basal l-iehor, iżda huwa itjeb u jinzamm żmien wisq itwal mill-basal ta' nħawi oħra. Iż-żerriegħa ta' dan il-basal xterdet hafna mal-Gzejjer tagħna u nittamaw li tkompli tixxerred għall-gid tal-bidwi u tas-swieq barranin.

B'daqsejtn tal-għaqal, ippakkjar tajjeb u għażla birreqqa, it-tittixxa għal basal tagħna għandha tikber u mhux biss nirbhu s-swieq li tliġna, iżda ngħollu l-isem ta' dan il-prodott u ngibuh indaqs ma' dak ta' pajjiżi oħra.

J. ORLANDO SMITH.

TABBANDUNAX IS-SERDUK

(C. Zammit Marmarà M.B.E.)

Dawk kollha li għandhom it-tigieg bis-serduk magħhom, l-iżjed jekk huma jzommu s-serduk bil-ħsieb li jkollhom il-bajd għat-tfaqqis, għandhom joqogħdu attenti dejjem għaliex bosta drabi jiġri illi s-serduk jew jimrad jew ma jibqax tajjeb iżjed, imħabba nuqqas ta' l-ikel li jiġi milli huwa jkun galantom wisq.

Nisthajjel li l-bdiewa u whud mid-dilettanti jaqbdū jidhku meta ngħidu li serduk kultant ikun galantom wisq! Idhku kemm tridu, imma dak li qegħdin ngħidu hu kollu minnu. Għaldaqshekk idhak u tghallem.

Jekk serduk ikunx galantom wisq int malajr tista' tinduna. Meta tagħti l-ikel lit-tigieg, oqgħod għajnejk fuq is-serduk. Jekk hu serduk galantom, allura ma jmissx mill-ikel gabel jara illi t-tigieg tiegħu xebghu jieklu.

U hawn hu fejn jista' jbatu hu. Xi minndaqqiet jiġri illi t-tigieg jieklu kollox gabel ma s-serduk jilhaq jiekol

IL-BIEDJA F'MARZU

(Editur tal-Propaganda)

Fil-Għalqa

Frar wera snien, jew aħjar difrejh inhassu għielhom, għax bħalma semmejna fil-qwiel ta' Frar fin-Nru. 30 ta' "Il-Bidwi", għal dak li hu bard, "Jannar kiefer, iżda Frar bid-dwiefer". Marzu, madankollu, ma nistgħux ngħid li jista' jinzerta inqas minnu; xi mindaqqiet għe li nsibu illi l-qawl qadim ta' "Marzu marzelli in-nanna harqet il-moxt u r-rixtellu" huwa tassew minnu. F'Marzu jiġi li l-bard jibqa' wkoll jinħass sewwa u n-"nanna jkollha tah-raq il-moxt u r-rixtellu tan-newl" biex ittaffi l-bard.

Din is-sena l-kesha donnha mhix ser tonqos malajr. F'Marzu tiġi li tagħmel il-glata u din erħilha tagħmel il-ħsara lill-uċuħ. Il-prodotti donnhom m'għandhomx sahha jikbru għax l-art kiesha wisq u tagħmel sewwa jekk tgħin il-ħmiemel u l-għelejje li ffit Sulfat ta' l-Ammonja. F'dan ix-xahar, kif l-arja tishon xi ffit, il-prodotti li laħqu nebbtu jibdw dlonk jikbru, jizahru u jfuru.

Jekk naraw li l-ajru xxotta, għal hrug Marzu, nagħmlu tajjeb jekk insaqqu xi prodotti tal-patata, ful, basal u p'żelli. Għall-aħħar ta' Marzu jixxettel it-tadam u tinżara' l-bħajra.

Fil-Ġnien

Iżra' l-istess hxejjex li semmejna għax-xahar ta' qabel, fosthom ukoll il-qara' twil, il-bringiel, it-tadam, il-basal, il-hass u l-fażola għall-aħdar jew għan-pioxe. Imborġa l-krafes, il-kurrat, u orbot l-indivja. Tista' thawwel it-tadam bil-flanni jew fil-misruq għas-saqwi. L-indivja li ma tintrabatx ma tinbiegħx blief għall-annimali.

Fil-Ġnien tas-Siġar tal-Frott

Aghżaq u, jekk hemm bżonn, demmel is-siġar tal-laring u fejn ma jissaqqux, naddaf il-haxix hażin minn madwar is-siġar tal-frott irqiq, għax inkella l-haxix hażin jerda' hafna mit-tira tal-hamrija. Issokta kultant bixx it-tilqim kollu sakemm irahhas u juri li qabad. Jekk l-art tixxotta zomm dejjem nidjin il-bcejjeċ u t-tarġid biex dan ixenxel. Onqox u naddaf id-dwiel mill-haxix hażin. Dur dawra s-siġar tal-frott irqiq għal xi friegħi niexfa. Qassar xi ffit il-friegħi twal.

Twissija

Il-bdiewa m'għandhomx jinsew li issa hemm liġi li tob-bliġa lill-bdiewa jaqilgħu u jaharqu l-budebbus.

L-INDIVJA

Tisma' hafna bdiewa jilmentaw dwar il-prezz baxx ta' l-Indivja. L-Indivja, kif qiegħda tingieb fis-suq hadd ma jridha. Hi haġa li jafha kulhadd li meta wiehed jixtri din il-haxixa dejjem jistaqsi għall-Indivja Bajda. Il-bdiewa biex inaqqsu x-xogħol m'għadhomx jorbtuha. Iżda jekk wiehed iħares lejn il-lista tal-prezzijiet malajr jinduna li hemm prezz għall-indivja hadra (li tkun morra tosku) u hemm prezz wisq iżjed għoli għall-indivja bajda li tkun marbuta. L-indivja m'għandhiex iddum marbuta inqas minn għaxart ijiem. Il-prezz tal-indivja bajda ilu hemm tul l-istagun kollu. Meta ibda orbotha mil-lum u ikseb prezz tajjeb.

bizzejjed; xi mindaqqiet jiġri li lilu ma jmissu xejn. Id-disgrazzja hi li iżjed ma jkun serduk tajjeb iżjed issibu galantom, u għalhekk l-iżjed li jbatu huma s-sriedak galantomi.

Is-sriedak tajba jehtieg li wiehed jibza' għalihom. Jekk is-serduk jibda ma jmissx ikel bizzejjed, hu naturalment jimrad, u jekk ma jimradx jitlef hafna mill-qawwa tiegħu. F'dan il-każ il-bajd li tiehu tat-tigieg, jekk tqiegħdu taħt il-qroqqa, hafna minnu ma jfaqqsax.

Meta tara illi s-serduk igib ruħu bħalma fssirna, allura jkun dmirek li tagħalqu għalih waqt l-ikel u titim-għu waħdu. Li serduk ikun galantom la hu vizzju u l-anqas mhi virtù li jitfaċċaw f'salt. Dan ifisser li int ma għandekx bżonn toqgħod iż-żmien kollu tosserva t-tigieg u s-serduk. Daqsxejn ta' attenzjoni fl-ewwel tliet ġimgħat li huwa jdum għandek malajr turik xi kwalità ta' serduk għandek.

'L HAWN U 'L HINN

FIR-RAZZETT U FIL-GHALQA

(E. Bajada, Uff. Distr. Mosta)

Il-kultivazzjoni tal-qoton f'Malta u Ghawdex, tista' tghid spiccat ghal kollox. Ir-rebbiegha li ghaddiet, f'xoghol ta' stafrig ta' wcuħ, fejn dorna l-indied il-kbar ta' raba', ma ltqajniex hief ma' xi nofs tomna biss miżrugħa b'dan il-prodott. Anqas din il-gwerra li giebet magħha nuqqas ta' hwejjeg ta' lbies ma hajret lill-bidwi jikkultiva l-qoton.

Kien żmien meta f'Malta u Ghawdex il-qoton kien jinħadem hafna għax il-prodott kien iġib il-flus it-tajba. Nisthajjel li għad baqa' hafna xjuħ li għadhom jiftakruh dak iż-żmien. Imma, imbagħad, laħqu swieg oħra li tagħna ma setgħu qatt jikkompjietu magħhom u, bil-mod il-mod, il-kultivazzjoni dejjem bdiet tongos sakemm il-lum, kif naraw, waslet fix-xejn.

Mal-qoton qiegħda tmin ukoll is-sengħa ta' l-insiġ — sengħa li għaliha Malta kienet imsemmija hafna sa mill-qedem żmienijiet u li kienet tħaddem hafna n'ies. U d-daqqaq tal-maħluġ li bil-qaws, iċ-ċikk u l-watal tiegħu kien tassew fiħ x'tara u x'tisma', spicca u dieb ukoll donnu qatt ma kien!

* * *

"KWESTA" — Kelma li l-bdiewa ta' dawn in-naħiet jużaw sikwit u li twieġeb għall-kelma zone jew area fl-Ingliż. Ngħidu aħna: "L-aħjar biċċa raba' f'din il-kwesta" jew "kwesta raba' tajba". Stramba, hux! Ngħid għaliha f'tit li xejn iddoqqli u jidhirli li "xaqliba" jeh "naħa" jiftiehm u aħjar.

* * *

Majsi ta' Bandallu jgħid: "Għad iġi żmien, u ma jdumx, li hafna raba' għad ikollu jintelaq htija tal-ħsara kbira li qiegħda tikkaguna l-ħaxixa Ingliża. Tgħid meta se jrin jiddikjarawliha gwerra!?"

:X:

IL-BIEDJA GHAŻ-ŻMIEN LI GEJ

(Jissokta mill-ewwel faċċata)

ħaxix li-x-xerroj. Il-bdiewa għandhom jiftakru wkoll li qabel il-gwerra, is-Sigġiewi laħqu bieghu xkora pastard *slapence* fil-waqt li fil-Belt jew tas-Sliema l-pastard jinxxtara 2d. u 3d. il-waħda. Ukoll issa hemm spejjeż wisq fil-bejgħ tal-ħaxix. Il-bidwi għandu għallingas jieħu tliet kwarti mill-prezz li iġib il-ħaxix meta jinbiegħ lil min jiekol.

Dan ifisser illi n-nies li hemm bejn il-bidwi u l-konsument ikollhom fil-bejgħ tal-prodotti jinxorbu mill-Kooperattivi tal-Bdiewa. Bdiewa dan l-aħħar ivvutaw favur illi l-Kooperattivi jibdwu jahdmu mill-iżjed fis — imiss lilhom issa li jaraw li l-Kooperattivi jibdwu mill-iżjed fis u li l-kontroll tal-affarijiet tal-biedja jingħata f'idejn dawn il-Kooperattivi.

Il-Għaqda Nazzjonali tal-Bdiewa ga mexxiet bidu tajjeb f'xi rħula. Il-Għaqda Nazzjonali tal-Bdiewa ma ddumx ma tistieden ukoll lil dawħ il-bdiewa kollha li ma humiex fil-Għaqda, biex jagħzlu l-Kumitati Distrettwali. Lil dawn il-Kumitati jingħataw il-kwantitajiet ta' prodotti li naħsbu li għalihom ikun hemm suq; huma jkollhom iqassmu dan skond ma jihtieg ir-raħal, kif ukoll iqassmu s-sehem ta' biegha għas-suq.

Jekk dan jirnexxi, u jirnexxi żgur, il-Kumitat Distrettwali, biż-żmien, ikun mistieden biex jitwaqqaf bħala "Għaqda Kooperattiva tal-Biedja" u jkollu xogħol differenti x'jagħmel. Jekk xi bdiewa li jridu jagħmlu għall-ewwel f'tit xogħol għall-ġid tal-biedja tagħhom, l-iktar dawħ li kienu msifrin u jafu s-swieg ta' barra kif jinħadmu, jersqu biex jingħazlu fil-Kumitat Distrettwali, m'għandux ikun hemm diffikultà biex imexxu l-kultivazzjoni tal-prodotti tas-sajf bħalma huma t-tuffieħ tadam, qara' aħmar, eċċ., u biex jimmanigġaw il-patata tas-Sajf.

Il-bdiewa ta' Malta jihtieg jingħad għall-interess tagħhom ilkoll. Huma jistgħu jibnu l-futur tagħhom u ma jagħtux kas ta' dawħ li jgħidulhom li aħjar kif konna qabel — iż-żmien ta' qabel ifisser dejn u għajb. Bil-"Għaqda" il-bdiewa jistgħu jżommu r-risq, bil-firda bejniethom jistgħu biss jerggħu jegherqu fl-ilma li kienu fiħ qabel.

IL-BASAL

(Jissokta minn "Il-Bidwi" Nru. 31)

It-tnaqqija tal-ħmiemel mill-ħaxix ħażin hija meħtieġa u ta' vantaġġ kbir għall-pjanti, l-iktar meta dawn ikunu għadhom żgħar. Biex il-gabillott ikollu l-qnatar ta' basal oħxon jeħtieġ li jħawwel ix-xtiegli f'art maħduma, mdejm-mla u mrewħa. Art ta' traba ħamra grassa hija itjeb għall-basla. Naqxa jew tnejn wara t-taħwil tavanza sewwa l-basla, il-għaliex barra li tnaqqiha l-ħaxix ħażin iżżommilha wkoll it-tira ta' l-art. Ma hemmx xi ngħidu, f'tit *Sulfat ta' l-Ammonja* iġib miegħu r-risq lill-basla u biha dlonk taraha tihxien wara f'tit taż-żmien. L-għadu prinċipali tal-basla huwa l-bont. Meta l-pjanti jithawlu bikri iktarx li jiffaċċa l-bont; dan jiddependi wkoll mill-għażla tal-basla għaž-zerriegħa.

Il-Bdiewa tagħna jużaw jagħzlu l-isbaħ basal għal dan l-iskop u jgħoddsuħ ma' xi haġt kenni u xemxi biex minn-hom jieħdu ż-zerriegħa għall-imxietel tagħhom. Hawn Malta, li għandha klima tajba u xemx shuna biżżejjed, għandna l-vantaġġ li l-basla taż-zerriegħa għib ruħha tajjeb u tagħmel kwantità ta' zerriegħa. U għal din ir-raġuni, id-Dipartiment tal-Biedja qiegħed jaħseb biex jagħmel Indus-trja fil-pajjiż taż-zerriegħa, mhux biss tal-basal, imma wkoll ta' xi prodotti oħra li jistgħu jinbagħtu barra minn Malta. Il-basla hija waħda mill-prodotti li l-iżjed għandha tirnexxi għal dan l-iskop. Jekk wieħed jagħraf jagħzel sewwa l-kwalità u jikkultivaha għaž-zerriegħa.

Min żmien ilu, Malta kienet dejjem tipproduċi kwan-tià kbira għaliha ta' basal u għalhekk is-suq tal-basal kien f'tit jew xejn baxx. Sa f'tit qabel din il-gwerra Malta kienet tesporta hafna basal f'pajjiżi barranin; hafna basal kien jinbagħat fl-Olanda, fl-Iskandinavja, fin-Norveġja kif ukoll f'xi pajjiżi tal-Germanja. Sfortunatament, billi dawn il-pajjiżi jinsabu bħalissa maħkuma mill-għadu dawn is-swieg barranin huma mitlufa għas-suq tal-basal tagħna. Iżda nittamaw f'Alla illi dawn l-istess pajjiżi ma jdumux ma jarggħu jinfethu għalina u naturalment is-suq tal-basal għandu iġi f'posizzjoni aħjar milli kien qabel il-gwerra. Imma biex dan jista' jirnexxi hemm bżonn li l-kwalità u l-mili tal-basal minn Malta għal dawn il-pajjiżi jigu ikkun-trullati biex inkunu nistgħu nogħgħu l-is-swieg barranin u b'hekk inkunu nistgħu wkoll naqdu swieg godda.

(Tmien).

:X:

KUMITATI GODDA TAL-GHAQDA NAZZJONALI TAL-BDIEWA

BIRKIRKARA

President: Anġlu Debono (26, Sda. Għar il-Gobon);
Segretarju: Joseph Briffa (Msida Str., Liban Lane 1);
Membri: Joseph Micallef; Francis Sciberras; Emanuele Zammit.

MELLIEHA

President: Joseph Camilleri (20, High Street);
Segretarju: Anthony Vella (1, Parish Street);
Kaxxier: Pawlu Borg;
Membri: Felice Caruana; Joseph Caruana (High Str.);
Censu Borg; Joseph Caruana (Parish Str.).

RABAT

President: Pawlu Vella (Nigret Road);
Segretarju: Guzepp Abela (il-Platt), Għerixem St., 79.
Kaxxier: Gorg Cortis;
Membri: Pietru Borg; Karmnu Portelli; Ganni Gauci;
Censu Azzopardi.

NAXXAR U GHARGHUR

President Onorarju: Il-Kaptan Vassallo;
President: Joseph Xuereb (32, Coronation Street), Naxxar;
Segretarju: Anġlu Mifsud (Tas-Sajtora), Castro Street, Naxxar.
Membri: Nazzareno Xuereb (ta' Grima), Naxxar; Piju Sant. Sophia Alley, Gharghur; Anġlu Mifsud (ta' Lobert), Naxxar.

IL-BUDEBBUS

(C. Penza)

FIL-HARGA ta' "Il-Bidwi" ta' l-1 ta' Jannar, is-Sur Karm Zammit-Marmara, kiteb artiklu importanti dwar il-Budebbus, haġa li jisghobbini ngħid li l-bdiewa tagħna għad ma jistgħux jifhemha. Huma ma jistgħux jifhem l-ħsara li jagħmel il-budebbus fir-raba' tagħhom u f'ta' haddiehor; għad għandhom f'rashom li l-fula ittalla' minnha nfisha l-budebbus, jiġifieri li l-fula għandha s-setgħa li tnissel minnha nfisha xitla oħra li m'għandha x'taq-sam xejn mar-razza tagħha. Fl-1920 f'wahda mid-dawriet tiegħi biex nigbor il-pjanti selvaġġi kont il-Gnejna u rajt għalqa li aktar kien fiha budebbus milli ful, u dan kien kollu mimli fjuri lest biex jimpesta għelieqi oħra. Fil-waqt rajt lill-gabillott ta' dik il-għalqa u wissejtu sabiex inehhi mill-aktar fis dak il-budebbus, iżda dan għalkemm ma hadnix bič-čajt, u qalli li afna ma nafu xejn hief nagħga fil-kotba billi kien għadu jsoġni li l-budebbus tagħmlu l-fula. Jien staqsejtu jekk hux miżżewweġ u wegibni li iva; staqsejtu wkoll jekk għandux tfa' u qalli li kellu erbgha. "Tajjeb wisq," għidtu, "qatt kellek xi fenek jew nagħga, flok tarbija?" — Boda jidhak u qalli: "Dan kif jista' jkun?" "Mela, haħib," wegibtu jien, "daqstant iehor jista' jkun li l-ful jagħmel il-budebbus?" Dan il-bidwi li kien f'tit bil-għaqal, malajr fehmla li minn pjanta ta' razza ma tistax toħrog oħra ta' razza differenti, u qalli: "Iva, sinjur, qed iġġibni kapaci; għandek raġun; mela, allura, dan kif isir?" — Jien għalhekk irrakkuntajtli l-istorja tal-Budebbus, kemm jagħmel żerriegħa, u kif din toġġhod tistenna sakemm jarga' jinżara l-ful jew ħaxix iehor tal-miżwed, u fost kolloxx, widdibtu ferm sabiex malli jaqla' l-budebbus jaħarqu minnufih għax inkella iżerragħ. Wara erba' snin irġajt mort għand l-istess gabillott u bi pjačir tiegħi rajt l-effett tat-twissija li kont tajtu, jiġifieri illi l-għalqa din id-darba f'tit kellha budebbus billi l-gabillott kien sama' milli għodtli u mexa fuqu.

Issa jaqbel li ngħidu xi haġa fuq in-nisel tal-budebbus; x'inhu u kemm-il-xorta ta' budebbus għandna fil-Gżeejjer tagħna. Il-Budebbus jagħmel mill-familja jew razza hekk imsejja mill-Għorrief tal-Hxejjex bl-isem ta' *Orobanchaceae*. Aktarx huma pjanti ta' kull sena, magħrufn bħala pjanti *parassiti*, jiġifieri li jgħixu minn fuq spallejn pjanta jew xitla oħra. Hemm bosta għamliet ta' budebbus; hemm budebbus għoli haħna, hemm budebbus ta' daqs mezzan u hemm imbagħad budebbus li hu baxx. Il-budebbus huwa pjanta mingħajr weraq u, flok il-weraq issiblu bħal speči ta' qxur imsejhin bl-Ingliz *scales*; il-għamla tal-fjur hija iktarx bħal dik ta' spiga, u mhux simmetrika. Dan il-fjur hu *ermafrodit*, jiġifieri għandu l-mara u r-raġel fuq l-istess fjur, u għaldaqshekk jista' jagħmel eħuf ta' żerriegħa f'kull bastun. Iz-żerriegħa, meta taqa' fl-art, toġġhod tistenna dik il-pjanta, li fuqha trid tghix. Barra l-budebbus tal-ful u tal-pizelli, hemm oħrajn li fuqhom wiehed f'tit iħabbal rasu. Ix-xorta ta' Budebbus li sa nsemmu issibhom fuq diversi pjanti oħra.

1. *Orobanche Cernua*. Loeffl. Issibu fuq il-Lellux (*Chrysanthemum Segetum*) u fuq id Daizv (*Chrysanthemum frutescens*).

2. *Orobanche Crenata*. Forksal. Dan hu x-xorta ta' budebbus li nsibu mal-ful, pizelli u xi legumi oħra.

3. *Orobanche Picridis*. Schultz. Insibuh fuq ix-Xewk l-Abjad (*Lupinus Galactitis*) fuq diversi speči ta' gilbiena selvaġġa (*Vicia sativa*, var. *cuneata*, *Vicia Narbonensis*) u fuq żennarija selvaġġa (*Daucus Carota*).

4. *Orobanche Minor*. Sutt. Issibu aktarx fuq ix-xewk, l-iktar fuq ix-xewk l-abjad.

5. *Orobanche Versicolor*. Schultz. Dan insibuh fuq hxejjex bħalma huma l-Bebuna, ix-Xorbebb (*Inula Chritmoides*) u fuq pjanti oħra bħalma huma l-Maxxita (*Scandax Pecten Veneris*) fuq *Haixiet it-Trierah* (*Tordylium Apulum*) u fuq il-ħaxixa Ingliza.

6. *Orobanche Densiflora*. Salzm. Insibuh aktarx qrib il-baħar bħal Bajjiet il-Bir, Marfa u Għadira. Jikber fuq l-egħruq ta' xorta ta' Qrempuē (*Lotus Pusillus*).

7. *Orobanche Hederae*. Vauch. Issibu l-Buskett, f'čimiterji, Sant'Anton, l-Argotti, taħt Puturjal u fuq l-egħruq tal-Liedna (*Hedera Helix*).

8. *Kopsia Muteli* (f. Schultz) Beg. Budebbus wisq komuni li ssibu fuq il-ħaxixa Ingliza, fuq il-lellux, fuq il-Geranju u fuq Għajn il-Baqra (*Asteriscus Aquaticus*).

9. *Kopsia Lavandulacea* (Reichenb.) Caruel. Insibuh f'bosta postijiet bħal San Pawl il-Baħar, Wied Babu, Wied Znuber, Mellicha. Dan il-budebbus aktarx insibuh fuq is-Silla Selvaġġa (*Psoralea Bituminosa*).

Dawn ix-xorta ta' budebbus li semmejna għalkemm mhumiex komuni daqs il-budebbus tal-ful, huma jagħmlu l-istess ħsara, għalhekk ukoll meta naraw minn dawn ix-xorta ta' budebbus għandna minnufih neqirduhom.

Aħna l-Maltin lil dawn ix-xorta kollha ta' budebbus insejjuhom bl-isem ta' *Budebbus mingħajr* ma nagħzluhom b'isem iehor wiehed mill-iehor. L-isem tal-Budebbus bl-Ingliz huwa *Broom rape*.

NOTA.—Il-Gvern dan l-aħħar hareġ *Avviż* (Notifikazzjoni tal-Gvern Nru. 31 ta' l-24 ta' Jannar, 1944) li iġħid li kull min għandu għalqa miżuġha bil-ful, fażola, pizelli jew gilbiena, għandu jaqla' mill-egħruq ix-xitel kollu tal-budebbus u, wara li jaqilgħu, jeqirdu billi jaħarqu.

Hemm pienen qawwiya għal min ma jobdix din l-ordni.

AVVIŻI

SELF TA' HADDIEMA TAR-RABA'. — Ngħarrfu lill-bdiewa u lil kull min għandu gnien illi issa saret riforma fin-nies li jaħdmu r-raba' fl-Għammieri u kull min ikollu bżonn ta' haddiem minn dawn in-nies għandu jitlob direttament lill-Agent Superintendent tal-Qasam tal-Għammieri jew b'mezz ta' l-Uffičju tal-Biedja tad-Distrett. Il-ħlas huwa 10s. kuljum għal-kull haddiem u ebda haddiem ma jkun jista' jissellef għax-xogħol għal iżjed minn sebat ijiem f'kull xahar.

ĠEBEL GHAL FILATI TAL-HITAN. — Sa nhar il-Gimgha, it-3 ta' Marzu, 1944, l-Uffičju tal-Biedja, l-Għammieri, jirčievi offerti għal provvista ta' ġebel (*coping*) mingur u mhux mingur u għat-tqegħid ta' dan il-ġebel (*coping*) għal filati ta' hitan. Min irid ikun jaf xi dettalji oħra jistaqsi fl-Uffičju tal-Biedja, l-Għammieri, minn fejn ukoll jistgħu jittieħdu l-formuli ta' l-offerti.

TREČČIGH LURA TA' XKEJJER. — Nigħdu l-attenzjoni ta' dawki li jbigħu l-ħaxix u ta' nies oħra li jin-neguzjaw fil-prodotti tar-raba' fuq dak li tghid in-Notifikazzjoni tal-Gvern Nru. 23 tat-18 ta' Jannar, 1944, li tistabbilixxi piena ta' 2s. 6d. għal kull xkora jekk xi hadd ma jragħax lura lill-awtorità jew lid-Dipartiment tal-Gvern ta' Malta fi żmien ta' xahrejn l-ixkejjier battala li fihom jingħata jew jiġi ikkunsinnat xi oġġett.

MTIEHEN TAR-RIH GHALL-IRFIGH TA' L-ILMA. — Bħalissa jistgħu jingiebu mill-Ingilterra Mtiehen tar-Rih għall-Irfigh ta' l-Ilma ta' Fabbrika Ingliza, bil-prezz ta' madwar £300 il-wahda mwassla sa Malta. Il-makna hija kompluta b'torri ta' 60 pied għoli, bi qluġħ ta' 18-il pied tul minn tarf sa tarf u ittalla' għoli ta' 130 pied. Meta taħdem b'pumpjatura ta' 20 għida doppja fil-minuta, hija ittalla' kwantità ta' ilma ta' madwar 800 gallun ilma fis-sieġha. Min għandu interess li jixtri xi wahda minn dawn l-imtiehen ta' l-ilma jista' jmur jinkiteb għand l-Uffičju tal-Biedja tad-Distrett tiegħu. Jekk ikun hemm numru biżżejjed ta' bdiewa li jikbtu għal xi mitħna tar-rih minn dawn tinbagħat ordni għal dawki l-imtiehen kollha li jintalbu u li nistennu li mbagħad jaslu f'madwar sitt xhur. Qabel ma tinbagħat l-ordni, il-bdiewa jkollhom jiddepożitaw is-somma ta' £50 bħala plegg tal-prezz kollu u tat-trasport.